

## Спачатку Сочы, пасля — Душанбэ

На наступным тыдні Аляксандр Лукашэнка наведае Расійскую Федэрацыю і Рэспубліку Таджыкістан

Як паведамляе прэс-служба Прэзідэнта, 14 мая беларускі лідар наведае Сочы, дзе адбудзецца пасяджэнне Вышэйшага Еўразійскага эканамічнага савета. Там удзельнікі абмяркуюць перспектывы паглыблення ўзаемадзейня па шэрагу напрамкаў, актуальны парадак дня і далейшае развіццё інтэграцыйнага аб'яднання.

Акрамя таго, чакаецца сустрэча кіраўніка дзяржавы з Прэзідэнтам Расіі Уладзімірам Пуціным. На ёй будуць гаварыць пра стан і перспектывы двухбаковых адносін, праблемныя пытанні, а таксама пра падрыхтоўку да пасяджэння Вышэйшага дзяржаўнага савета Саюзнай дзяржавы, якое адбудзецца ў Мінску.

Пасля гэтага Аляксандр Лукашэнка накіруецца ў Рэспубліку Таджыкістан. Візіт прадоўжыцца да 16 мая.

У фармаце «сам-насам» і ў пашыраным складзе запланаваны перагаворы беларускага лідара з Прэзідэнтам

Таджыкістана Эмамалі Рахмонам. На іх будуць разгледжаны вынікі і далейшыя планы па развіцці гандлёва-эканамічнага супрацоўніцтва, вытворчай кааперацыі, рэалізацыі сумесных праектаў і інвестыцыйнае ўзаемадзейне, а таксама работа на рынках трэціх краін, а па выніках чакаецца падпісанне двухбаковых дакументаў. Мяркуюцца, што кіраўнікі краін прымуць удзел у цырымоніі адкрыцця нацыянальнай выстаўкі Беларусі ў Таджыкістане і ў шэрагу іншых мерапрыемстваў.

Дарэчы, у дні візіту Аляксандра Лукашэнка ў Душанбэ адбудзецца таджыкско-беларускі бізнес-форум, у якім прымуць удзел і прадстаўнікі дзелавых колаў Афганістана. На мерапрыемстве разгледзяць перспектывы накіраванні бізнес-ўзаемадзейня з Таджыкістанам і Афганістанам, запланавана правядзенне кантактна-кааперацыйнай біржы паміж прадпрыемствамі і арганізацыямі трох краін.

Уладзіслаў ЛУКАШЭВІЧ.

## СТВАРАЕМ ІТ-КРАІНУ РАЗАМ

(Заканчэнне. Пачатак на 1-й стар.)

Сёння Беларусь — лідар па развіцці інфармацыйна-камунікацыйных тэхналогій на тэрыторыі СНД. Сфарміраваны канкурэнтны ўнутраны рынак, на якім ліцэнзавана 338 аператараў электрасувязі. Створаны ўмовы для аказання комплексу паслуг — ад тэлефоннай сувязі, да доступу ў інтэрнэт і паслуг тэлебачання па IP-пракале.

### Чакаюць каля 100 кампаній на ТІБО

Сяргей Папкоў таксама паведаміў, што на Міжнародным форуме «ТІБО-2018» павінны прыняць удзел больш за 100 кампаній, што прадстаўляюць прадукцыю з 15 краін, сярод якіх Вялікабрытанія, Кітай, ЗША, Японія.

Цэнтральнай экспазіцыяй на выставе будзе стэнд «ІТ-краіна Беларусь». Тут будуць прадстаўлены інавацыйныя распрацоўкі ў сферы інфармацыйных тэхналогій дзяржорганаў і беларускіх ІТ-кампаній, рэзідэнтаў Парка высокіх тэхналогій.

Сярод удзельнікаў будуць выстаўлены аператары «Белтэлекам», МТС, velcom, beCloud, «Космас ТБ», МТІС, «Белпошта».

Сёлета на «ТІБО» прадэманструюць дасягненні ў робататэхніцы, новыя мабільныя сэрвісы і праграмы, інфармацыйныя тэхналогіі для гарадскога сектара і ЖКГ, геаінфармацыйныя і навігацыйныя тэхналогіі.

Галоўнай тэмай дзелавой праграмы стане лічбавая трансфармацыя і перспектывы лічбавай эканомікі ў Беларусі. Упершыню на мерапрыемстве пройдзе лічбавы форум ЕАЭС. Беларусь будзе пазіцыянавацца як «лічбавы мост» паміж краінамі ЕС, ЕАЭС і Азіяцка-Ціхаакіянскага рэгіёна.

### Бесплатны Wi-Fi для ўдзельнікаў Еўрагульняў-2019

Па словах міністра, чакаецца, што бясплатны Wi-Fi будзе на ўсіх аб'ектах Еўрапейскіх гульняў — 2019 у Мінску. Гэта будзе у тым ліку і спартыўныя аб'екты, гасцініцы, Студэнцкая вёска на праспекце Дзяржынскага. Акра-

мя таго, бесперабойная сувязь будзе забяспечана і на транспартных калідорах. Для гэтага плануецца палепшыць пакрыццё 3G і 4G.

Па словах Сяргея Папкова, краіна сур'ёзна рыхтуецца да правядзення другіх Еўрагульняў. Спецыялісты ў сферы ІТ ужо вывучылі вопыт Алімпіяды ў Пхёнчхане, а таксама ўлічаць і вопыт Расіі пры правядзенні чэмпіянату свету па футболе. Пры гэтым, акрамя камунікацый, гаворка ідзе і аб забеспячэнні кібербяспекі.

### Пакуль без адмены роўнінгу з Расіяй

Міністэрства сувязі і інфарматызацыі працягвае работу з Міністэрствам сувязі і масавых камунікацый Расіі па пытанні адмены роўнінгу паміж краінамі. Сяргей Папкоў адзначае, што зараз перамавы ідуць на ўзроўні аператараў сувязі дзвюх краін. Беларускія аператары ўжо прапанавалі абанентам тарыфныя планы, якія дазволілі знізіць выдаткі ў роўнінгу — прычым не толькі ў Расіі, але і ў іншых краінах.

Ілья КРЫЖЭВІЧ.



## ШТО Ё СВЕЦЕ РОБІЦЦА

### У BANK OF AMERICA ПРАДКАЗАЛІ ВЯРТАННЕ ЦЭН НА НАФТУ ДА \$100 ЗА БАРАЛЬ



У чарговым аглядзе Bank of America сказана, што цэны на нафту маркі Brent могуць часова падняцца да ўзроўню ў 90 долараў за барэль другім квартале 2019 года, на

піку дасягаючы \$100 на фоне геапалітычных і іншых фактараў, перадае Bloomberg. «Гледзячы на наступныя 18 месяцаў, мы чакаем, што глабальны баланс прапановы і попыту на нафту можа зрушыцца пад уплывам падзення паставак з Венесуэлы. Акрамя таго, існуюць рызыкі зніжэння экспарту іранскай нафты», — пішуць аналітыкі Bank of America. Краіны ОПЕК+ з высокай імавернасцю будуць і налета падтрымліваць цэны на нафту. Пры гэтым сярэдняя цана нафты Brent у 2018 годзе складзе \$70 за барэль, а ў 2019-м узнімецца да \$75, адзначаецца ў аглядзе. Пры гэтым аналітыкі ўпэўненыя, што рост цэн на нафту будзе кароткатэрміновым.

### ЭКС-КІРАЎНІК КАТАЛОНІІ КАРЛЕС ПУЧДЭМОН БОЛЬШ НЕ ПРЭТЭНДУЕ НА ПЕРАВЫБРАННЕ

Ён вылучыў замест сябе новую кандыдатуру на пасаду кіраўніка рэгіянальнага ўрада. Падтрымку Пучдэмон выказаў дэпутату парламента аўтаноміі Кіму

Торэ. Цяпер яго павінен зацвердзіць спікер заканадаўчага сходу. Перавыбранне кіраўніка Жэнэральтэта не ўдаецца правесці ўжо некалькі месяцаў па цэлым шэрагу прычын, а напярэдадні Канстытуцыйны суд Іспаніі фактычна заблакаваў удзел у іх Пучдэмона. Экс-кіраўніка аўтаноміі шукаюць па шэрагу абвінавачванняў. Цяпер ён знаходзіцца ў Германіі, дзе яго выпусцілі пад заклад і падпіску аб нявыездзе. Калі праблему не вырашаць да 22 мая, то давядзецца ладзіць датэрміновыя выбары.

### СЕЙМ Польшчы прыняў ЗАКОНАПРАЕКТ АБ ЗНІЖЭННІ ЗАРПЛАТЫ ПАРЛАМЕНТАРЫЯЎ

Цяпер зарплата дэпутата і сенатара будзе адпавядаць 80 % памеру заробатнай платы намесніка дзяржсакратара. За прыняцце законапраекта прагаласавалі 240 дэпутатаў, два было супраць, пяць устрымаліся. Не прынялі ўдзел у галасаванні 213 дэпутатаў, у тым ліку апазіцыйныя фракцыі «Грамадзянская платформа», «Навачасная», і Польская сялянская партыя. На ранейшым узроўні застаюцца сумы, прызначаныя на пакрыццё расходаў дэпутатаў, звязаных з выкананнем абавязкаў на тэрыторыі краіны. Гэтыя выдаткі будуць складаць 25 % акладу намесніка дзяржсакратара. Падчас разгляду законапраекта дакумент падвергнуўся жорсткай крытыцы апазіцыйных дэпутатаў. Законапраект аб зніжэнні заробкаў дэпутатам падрыхтавала кіраўнічая партыя Польшчы «Права і справядлівасць» пасля таго, як у Польшчы разгарэўся скандал вакол прэмій, якія былі выплачаныя членам урада. Кіраўнічая партыя таксама вырашыла, што міністры вернуць гэтыя прэміі, перадаўшы іх на дабрачынныя мэты.

## ■ Па сутнасці

## Нават у самай таннай забягалаўцы павінен гучаць джаз

Як зменшыць колькасць разводаў і абортаў?

Адказы на гэтае пытанне шукалі ўдзельнікі дыскусіі,

прымеркаванай да Міжнароднага дня сям'і

**Сучасная моладзь не падрыхтаваная да шлюбу, не хоча несці адказнасць за ўстойлівасць сямейных адносін. Аб гэтым сведчыць высокі ўзровень разводаў у нашай краіне.**

— 32 тысячы разводаў у мінулым годзе (гэта пры тым, што летась было заключана 66,2 тысячы шлюбаў), столькі ж у паза-мінулым, — адзначыла Святлана БЕЛАШ, кансультант упраўлення народанасельніцтва, гандарнай і сямейнай палітыкі Міністэрства працы і сацыяльнай абароны. — Практычна 40 % шлюбаў, якія распадаюцца, — маладыя, у якіх сужэнцы пражылі менш за пяць гадоў. Штогод практычна 25 тысяч дзяцей перажываюць развод бацькоў, пасля чаго выходзяць у няпоўнай сям'і. Таму сёння вельмі актуальнай з'яўляецца задача па ўмацаванні шлюбна-сямейных адносін. Неабходна ўдасканальваць не толькі заканадаўства па сямейнай палітыцы, але і сістэму падрыхтоўкі моладзі да шлюбу. Павышаць даступнасць кансультацыйных паслуг для пар, якія знаходзяцца ў крызіснай сітуацыі, развіваць сямейную медыяцыю, распрацоўваць праграмы, накіраваныя на павышэнне прававой культуры сужэнцаў.

Большасць сучасных жанчын і мужчын, на думку ўдзельнікаў дыскусіі, не гатовыя да сямейнага жыцця, бацькоўства.

— Як жыць у шлюбе, як выходзіць з крызісных сітуацый — гэтаму трэба вучыць, гэтак жа, як і мацярынству, — пераканана Вераніка СЯРДЗЮК, старшыня Цэнтра падтрымкі сям'і і мацярынства «Матуля». — Так, Міністэрствам адукацыі распрацавана некалькі сямейных праектаў. Але людзей, якія адказваюць за іх ажыццяўленне і пры гэтым не самарэч гараць сваёй справай, не хапае. Я ведаю некалькі такіх энтузіястаў — у Барысаве, Міры, Вілейцы — іх вельмі мала. У кожнай школе павінен быць такі чалавек. І яны павінны атрымліваць дадатковы матэрыяльны стымул.

Алена СІМАКОВА, галоўны спецыяліст галоўнага ўпраўлення выхаваўчай работы і маладзёжнай палітыкі Міністэрства адукацыі, адзначыла, што ў школах з кожным годам павялічваецца колькасць факультатываў, накіраваных на падрыхтоўку да стварэння сям'і. Праўда, наведванне іх на сёння добраахвотнае. «Часта бацькі, выбіраючы, які факультатыв будзе наведваць дзіця, аддаюць перавагу вучэбным прадметам».

Вераніка Сярдзюк таксама звярнула ўвагу прадстаўнікоў міністэрстваў на тое, што ў нашай краіне дагэтуль няма праграмы падтрымкі студэнцкай сям'і. «Калі мы хочам, каб дзеткі з'яўляліся на свет здаровымі, жанчыны павінны пачынаць нараджаць з 20 гадоў. У нас жа сярэдні ўзрост уступлення ў шлюб — ажно 28 гадоў. Зараз на ўсю краіну ўсяго толькі 400 студэнцкіх сем'яў, мы павінны ведаць сваіх герояў у твар».

Акрамя таго, старшыня «Матулі» падзялілася вынікамі ўнутранага даследавання аб прычынах перапынення цяжарнасці.

— Калі казаць пра агульны партрэт жанчыны, якая перапыняе цяжарнасць, гэта не 16-гадовая дзяўчына, якая аступілася, як думаюць многія. А замужняя спадарыня (ці ў адносінах), якая мае аднаго ці больш дзяцей. Ёсць дзве асноўныя прычыны, чаму жанчына ідзе на аборт. Па-першае, жорсткае рэпрадуктыўнае ўстаноўкі, якія мы павінны пераадольваць. У нас дагэтуль нормай лічыцца мець аднаго ці двух дзяцей. Імідж шматдзетнасці ў нашай краіне, на жаль, дагэтуль не на вельмі высокім узроўні. Звярніце ўвагу, як рэкламуюць сваю прадукцыю беларускія вытворцы: адзінкавыя з іх змяшчаюць фотаздымкі са шчаслівымі шматдзетнымі сем'ямі. У асноўным адзін-два дзіцяці і сабакка. Гэта важна. Па-другое, не фінансавы стан штурхае жанчын на абарты, а дрэнныя адносіны з татам дзіцяці, якое яна носіць пад сэрцам. Вельмі часта гэта сужыцельства. Тады жанчына не мае ніякіх гарантый, што мужчына будзе дапамагаць ёй у дэкрэтным водпуску. А гэта час, калі яна, як ніколі, мае патрэбу ў падтрымцы.

— Хачу прывесці прыклад Японіі. Там я нідзе не знайшоў сродкаў кантрацэпцыі на касах прадуктовых крамаў, як у нас, — дадаў протаіерэй Павел СЯРДЗЮК, настояцель прыхода храма Свяціцеля Мікалая Японскага ў Мінску. — Нідзе не бачыў сексуалізацыі ў візуальнай рэкламе ў месцах, дзе бавяць час маладыя людзі. Нідзе не пачуў агрэсіўнай, бессэнсоўнай музыкі, нават у самай таннай забягалаўцы гучыць джаз і прыемныя класічныя кампазіцыі. Калі мы зацікаўлены ў фарміраванні вобраза сям'і, у якой нараджаецца трое і больш дзяцей, трэба перагледзець шэраг практык, якія транслююцца ў масавую свядомасць грамадства.

У канцы дыскусіі ўсе яе ўдзельнікі сышліся на думцы, што было б цудоўна, каб з'явілася вельмі якасная адукацыйная праграма, якая была б рэалізавана па ўсёй краіне. У яе маглі б увайсці многія аспекты сямейнай палітыкі: пачынаючы ад падрыхтоўкі да шлюбу, заканчваючы дапамогай сужэнцам у крызісных сітуацыях.

Надзея ДРЫНДРОЖЫК